

ఇ దీ ఒ క వ నా ర్ ధ మే

వీధిలో “పోస్ట్” అనే కేక వినపడగానే ఆరాటంగా,
పడుతూ లేస్తూ పరుగెట్టాను - పోస్టుప్యూజ్ చేతిలోంచి
ఉత్తరం ఇంచుమించు లాక్కున్నాను. ఆ దస్తూరీ చూడ
గానే పోల్చాను. అవును. శంకరమే రాశాడు. వీడు అందరి
లాంటి వాడు కాడు - చదువులు నేర్చుకొని ఉద్యోగాల్లో
చేరగానే తల్లినీ తండ్రినీ మరిచిపోయే మామూలు మనిషి
కాడు వాడు. నా చేతులలో పెరిగిన, నా రక్తం పంచుకు
పుట్టిన బిడ్డ — వాడికి లేకి బుద్ధులెలా వస్తాయి!?

నేను ఉత్తరం ఇంకా చదువు తూండగానే హాల్లో
మంచంలో పడుకుని ఆయాస పడుతున్న మావారు “ఎక్క
ణ్నించే? శంకర్ రాశాడా? ఈ సార్తైనా మనని రమ్మని
రాశాడా? ఈ వయసులో ఇక్కడ ఈ మారుమూల ఇద్ద
రమూ ఎన్నాళ్ళని ఉండగలమే!” అంటున్నారు.

ఆయన అలా అడగటం మామూలే! ఉత్తరంలో సంగతులూ మామూలుగానే వున్నాయి, శంకర్ ఎప్పుటి పాటే పాడుతున్నాడు -

“ఇక్కడ ఈ ఇల్లు ఏ మాత్రం సదుపాయంగాలేదు. మీరు ఇప్పట్లో రావద్దు. దేవుడి దయవల్ల కాస్త మంచి ఇల్లు దొరగ్గానే నేను రాస్తాను. అప్పుడు వద్దురుగాని - ఈ నెలమీకు రెండువందలు పంపగలుగు తున్నాను. అనేక ఖర్చులవల్ల ఇంతకంటే ఎక్కువ పంపలేక పోతున్నాను. మీరు తొందర పడి రావద్దు.....”

ఉసూరుమని పోయింది ప్రాణం. ఉత్తరం అందుకొనేటప్పుడు వున్న ఉత్సాహం చదివాక లేదు. పాపం, ఆయన మరీ కృంగిపోతున్నారు. ఒక్కగానొక్క కొడుకని పువ్వుల్లో పెట్టి పెంచాం! చిన్నప్పటి నుండి మేకపోతు గాంభీర్యంతో వాడిని మందలించేవారే కాని. ఆయనకు శంకర్ అంటే నన్ను మించిపోయిన ప్రేమ, గారాబం. ఆఫీస్ నుండి వచ్చే సరికి ఇంట్లో కనబడకపోతే. ‘శంకర్ ఏడి? ఎక్కడకు వెళ్ళాడు?’ అని పదిసార్లు అడగెవారు. ఆయన పిచ్చిగానీ వయసొచ్చిన మొగపిల్లలు ఇంట్లో వుంటారా? అదే. సర్ది చెప్పలేక చచ్చేడాన్ని. ఇప్పుడు మరీ ఈ వృద్ధాప్యంలో, అనారోగ్యంలో, కొడుకు దగ్గరే ఉండాలని ఆయన ప్రాణాలు కొట్టుకుపోతున్నాయి. నాకు మాత్రం? ఇక్కడ మాకే ముందనీ? అక్కడ వాడూ ఇక్కడ మేమూ ఎందుకొచ్చిన

అవస్థ! ఖర్చుకూడా రెండు సంసారాలకు ఎక్కువకాదూ?
 “అసలు నువ్వు వాడికేం రాశావు? చిన్న ఇల్లయినా పరవా
 లేదని రాయక పోయావా? ఎలాగో ఒకలా సర్దుకుంటామని
 రాసి ఉండవు. వాడు నీకు భయపడే రావద్దంటున్నాడు. అన్నీ
 శాస్త్రోక్తంగా కావాలంటావు—”

మంచంలో ఆయాసపడుతూ నన్ను కసురుకున్నారు
 మావారు. అంత దుఃఖంలోనూ నవ్వుకూడా వచ్చింది. ఈ
 హిందూదేశంలో మొగవాడికి భార్య తప్ప కసురు కోవ
 టానికి మరెవరు దొరుకుతారు? అన్నివిధాల చికాకుల్ని
 భార్యమీద చూపించుకోవచ్చు! ఆఫీస్ లో ఆఫీసర్ తిట్టినా,
 అప్పతీసుకున్న వాడు బాకీ తీర్చకపోయినా, కావాలను
 కున్నప్పుడు అప్పుదొరక్క పోయినా, ఏది ఎలా జరిగినా ఆ
 తిక్కనంతా భార్యమీద చూపించుకోవచ్చు!

“నన్నెందుకంటారు? పోనీ మీరే రాయకూడదూ
 వాడికి?” అన్నాను.

ఆయన నోరు మూత పడింది. మొదటినుండి అంతే!
 ఈ తండ్రీ కొడుకు లిద్దరూ ఒకరి నొకరు ఏం అనుకోవలసి
 వచ్చినా నన్నే అడ్డం పెట్టుకునేవారు. తండ్రీ అడిగిన డబ్బు
 ఇయ్యకపోతే వాడు నా దగ్గర పేచీలు పెట్టేవాడు. కొడుకు
 మీద కోపం వస్తే ఆయన నన్ను తిట్టేవారు.

ఇప్పుడు ఈ పరిస్థితుల్లోకూడా కొడుక్కి నన్నే రాయ
 మంటున్నారు.

52

నేను రాశాను— ఒకటి కాదు— వంద ఉత్తరాలు! నేను పెద్ద ఇల్లు కావాలనలేదు. సర్దుకోలేనని అసలే చెప్పలేదు. ఎంత చిన్న ఇల్లయినా, చివరకు ఒక్క గది అయినా పర్వా లేదు. అందరం అక్కడే ఉందాం అని ఎన్నో విధాల నచ్చ జెబుతూ రాశాను. అయినా వాడు ఎప్పుడూ ఒకటే పాట! నేనేం చెయ్యగలను? వాడు అంత స్పష్టంగా రావద్దని రాశాకకాదు కూడదని ఎలా వెళ్ళటం? ఒక మొట్టికాయ మొట్టి నా ఇష్టం వాడి నెత్తిమీద రుద్దటానికి పసివాడు కాడుగదా! అంత గట్టిగా రావద్దని రాశాక వెళ్తే కోపం వస్తుందేమో!

ఆయన తల చేత్తో గట్టిగా రుద్దుకుంటున్నాడు. అంటే తీవ్రంగా ఆలోచిస్తున్నారన్నమాట!

“ఇక ఈ ఉత్తరాలతో లాభం లేదు. పద! మనం వెళ్ళిపోదాం! గుమ్మంలోకి వచ్చినవాళ్ళని పొమ్మనడుకదా! చిరాకుపడితే పడతాడు. ఆ చిరాకులన్నీ అవే సర్దుకుంటాయి” అన్నాడు. నాకూ అలాగే అనిపించింది. ఆ మరునాటికే ప్రయాణం నిర్ణయించుకుని అన్నీ సర్దటం మొదలు పెట్టాను. ఏమున్నాయి సర్దటానికి? వృద్ధాప్యంలో వున్న దంపతులం? ఉన్న బట్టలు కొంచెమూ చిన్న ట్రంకుపెట్టెలో సరిపోయాయి. వాడి కిష్టమని మినప సున్ని చేశాను. రక రకాల ఊరగాయలు సీసాలలో సర్దాను. అవన్నీ బుట్టలో పెట్టాను. ట్రంకుకంటే ఈ బుట్ట బరువుగా వుంది. కొడుకు

దగ్గరకు ప్రయాణ మనగానే వారు లేని ఓపిక తెచ్చుకుని తిరుగుతున్నారు. ఎలాగయితేనేం! సిటీ చేరుకున్నాం! ఆ బస్సులు, కార్లు, ఆ రోద-తల తిరిగిపోతోంది. ప్రతి ఒక్కరూ ఎక్కడో ఏదో కొంపలంటుకుపోతున్నట్లు పరుగులు పెడుతున్నారు. ఎవరి ముఖంలో చూసినా ఏదో అలసట, విసుగు- ఉల్లాసంగా నవ్వుతూ స్థిమితంగా నిలబడగలిగిన ప్రాణి కనపడటమేలేదు. కార్లలో తిరిగే వాళ్ళ ముఖాలు ఎలా వుంటాయో! ఆ ముఖాలు మాకు కనపడటం లేదు. మెరుపుల్లా మెరిసి మాయమయి పోతున్నాయి.

అలాటి సిటీలో అడ్రసు ప్రకారము ఇల్లు కనుక్కోవటం ఎంత కష్టమో చెప్పనక్కరలేదు. చూస్తూ చూస్తూ ఆటోలకి పోయ్యలేక, బస్ రూట్లు కనుక్కోలేక ఎంతో ప్రయాసపడుతూ, ఎలాగో అడ్రసు ప్రకారం ఇల్లు కనుక్కోగలిగాం. అది పెద్ద కాంపౌండు. ప్రత్యేకించి అద్దెలకియ్యటానికే ఇల్లు కట్టినట్లున్నాడు ఆ గృహ యజమాని దగ్గర దగ్గర పది కుటుంబాల వాళ్ళు అద్దెకున్నట్లున్నారు. అక్కడ అన్నీ చిన్న చిన్న వాటాలు.....

“ఇక్కడ శంకరం ఉండేది ఏ వాటాలో?” అని ఎవరి నడిగినా చెప్పలేక పోతున్నారు. అంతగా ఒకరి విషయం ఒకరు పట్టించుకోకుండా బ్రతుకుతున్నారన్నమాట!

అంతలో ‘ఆంటీ’ అనే పిలుపు వినిపించి ఆశ్చర్యంగా చూశాను. ఖరీదైన బట్టల్లో చిరునవ్వు నవ్వుతూ నిలబడ్డ

ఆ యువకుణ్ణి వెంటనే గుర్తు పట్టలేకపోయాను. కాస్త పరీక్షగా చూసేసరికి గుర్తు కొచ్చింది! రాజయ్య! అతని పూర్తి పేరు రాజారావు. అందరూ రాజయ్య అని పిలిచే వారు. మా శంకర్ క్లాస్ మేట్ ఏదో క్లాస్ చదువుతుండగానే అతడు సకల కళ్యాణ గుణాభి రాముడిగా ప్రసిద్ధి కెక్కాడు. సిగరెట్లు, పేక - ఒకటేమిటి? అతడి ముఖం చూస్తేనే నాకు అసహ్యం. ఆ రోజుల్లో ఈ రాజయ్యతో శంకరం స్నేహం మాన్పించలేక నానా యాతనా పడ్డాను. నాకుబాగా గుర్తు, ఒకరోజునాకు తెలియకుండా రహస్యంగా బడి ఎగ్గొట్టి రాజయ్యతో మార్నింగ్ షోకి వెళ్ళాడని శంకరాన్ని చెంప వాయగొట్టాను. వాడి మీద చెయ్యి చేసుకున్నందుకు తరువాత చాలా బాధపడ్డాను. రాజయ్య ఏదో క్లాసు నాలుగుసార్లు ఫెయిలయ్యాడు. ఆ తరువాత శంకర్ కి రాజయ్యకీ దూరం పెరగటంతో రాజయ్య మా యింటికి గావటం మానేశాడు. అతణ్ణి గురించి ఆ తరువాత నాకేమీ తెలియదు. తెలుసుకోవాలని ప్రయత్నించనూ లేదు. ఆనాటికీనాడు దొరబాబులా నా ముందు ప్రత్యక్షమయ్యాడు.

“గుర్తుపట్టలేదా ఆంటీ! నేను రాజాని!” అన్నాడు నవ్వుతూ. ఆ నవ్వులో గర్వం తొంగి చూస్తోందా? ఏమామన మనసులో ఊహల్ని బట్టి కొన్నిసార్లు లేనివి కూడా కనిపిస్తాయి.

“ఎందుకు గుర్తు పట్టలేదూ? బాగున్నావా?”
మామూలుగా పలకరించాను.

“ఏదో ఉన్నాను ఇలా.....” ఈ సారి ఒక విధమైన
ఊక్తి, గర్వమూ స్పష్టంగా కనిపించాయి.

“మా శంకర్ ఇదే కాంపౌండ్ లో ఉన్నాడట! నీకు
తెలుసా?”

“ఆ! తెలుసు! అదిగో? ఆ వాటాలో.....” కూలిపో
తున్న ఒకే ఒక్క గది— అది తాళం పెట్టి ఉంది.

“ఎక్కడికెళ్ళాడో! ద్యూటీకి వెళ్ళాడేమా! ఎప్పు
డొస్తాడు రాజయ్యా!” తాళంకేసి నిరాశగా చూస్తూ ఆరా
టంగా, అమాయకంగా అడిగారు మావారు.

మావారు ‘రాజయ్యా’ అని పిలిచి నందుకు ఈనాడు
రాజాగా మారిన రాజారావుకి కోపం వచ్చినట్లు అతని
ముఖమే చెప్తోంది. అందుకని నేను సర్దేస్తూ—

“చూశావా? మీ అంకుల్ ఇంకా నిన్ను చిన్ననాటి
రాజయ్యగానే చూస్తున్నారు. అంతే! మా పెద్దవాళ్ళ కళ్ళకి
మీరు ఎంత పెద్దయినా పసిపిల్లలాగే కనిపిస్తారు” అన్నాను.

దాంతో రాజయ్య ముఖం కాస్త వికసించింది.
ఇతణ్ణి ఇచ్చకాలాడు కోవలసిన కర్మ ఎంతసేపొనని మనసులో
విసుక్కుంటూ “మా శంకర్ ఎప్పుడొస్తాడో నీకు తెలుసా?”
అన్నాను.

రాజయ్య అదొక మాదిరిగా నవ్వి “మా ఇంటికి రండి చెప్తాను” అన్నాడు.

నా మనసు ఏదో అపస్వరాలు పలికింది ఆ నవ్వు చూస్తోంటే, అయినా అనారోగ్యంతో బాధ పడుతున్న మా వారిని మరింత శ్రమపెట్టలేక రాజయ్యతో అతని ఇంటికి వెళ్ళాము.

రాజయ్య ఇల్లు బాగుంది. మూడు గదులున్నాయి. సీట్ గా ఉంది. అతని ఇంటితో మా శంకర్ వాటాని పోల్చుకోకుండా ఉండలేక పోయాను.

వెధవ మనసు!

లోలోపల ఈర్ష్య బుస కొట్టక పోలేదు. లోపలి నుంచి “ఎవరూ” అంటూ వచ్చింది రాజయ్య తల్లి వరాలు. ఆవిడ పేరు వరలక్ష్మి. మేమంతా—

“వరాలూ!” అని పిలిచేవాళ్ళం. చక్కని గుంటూరు నేతచీర కట్టుకుని శుభ్రంగా ఉంది వరాలు. మొగుడు త్రాగుబోతై ఇంటి విషయం పట్టించుకోడనీ, కొడుకు ఎందుకూ పనికిరాని రాడీగా తయారవుతున్నాడనీ, నా దగ్గర ఏడ్చిన వరాలుకి నా ఘాతచీరలు ఒకటి రెండిచ్చినట్లు బాగా జ్ఞాపకం. అవి అందుకుంటూ “వెధవ బ్రతుకు” అని కన్నీళ్ళు పెట్టుకున్న వరాల్ని చూసి నేను బాధపడ్డాను. వరాలు చీరతో నా చీర పోల్చుకుని లోలోపల సిగ్గు పడ్డాను—

“అరే! లక్ష్మీదేవిగానూ, రండి! రండి! ఎంత అదృష్టం! సాక్షాత్తు లక్ష్మీదేవే నా ఇంటికి వచ్చినట్లుగా ఉంది—” అని సాదరంగా ఆహ్వానించింది వరాలు.

“అన్నయ్యగారి ఆరోగ్యం బాగా పాడయి నట్లుంది.....” అని సానుభూతి చూపింది.

వరాలు ఆతిథ్యాన్ని ఆ పూటకే మేం అంగీకరించక తప్పలేదు. అంతకంటే దారి లేదు. అడుగడుగునా వరాలు తన గొప్ప ప్రదర్శిస్తోనే ఉంది.

“ఇదిగో ఈ ఫ్రెషర్ కుక్కర్ మొన్ననే కొన్నాను. వెధవది. బట్టలు ఉతుకోవాలంటే చాలా యాతనగా ఉంది. వాషింగ్ మిషనే కొనేవాడే మావాడు. ఫ్రీజ్ కొంటానంటున్నాడు. ఇవాళో, రేపో కొనేస్తాడు—”

ఈ ధోరణిలోనే సాగుతున్నాయి. ఆవిడ మాటలన్నీ, స్నానం చేసి భోజనం చేశాక “నువ్వేం చేస్తున్నావు రాజా!” అని అడిగాను ఆదరంగా—

నేను “రాజా” అని పిలిచి నందుకు అతడు చాలా పొంగి పోయాడు.

“యన్ అండ్ యన్ కంపెనీకి ప్రాపైటర్ని” అన్నాడు గొప్పగా—

మా వారు ఆశ్చర్యంగా చూశారు. నాకూ ఆశ్చర్యం కలిగింది— “ఏం చదువుకున్నావు?” అన్నాను మెప్పు

దలగా, రాజయ్య కొంచం తడబడి అంతలో సర్దుకుని “వెధవ ఉద్యోగం! క్షణం తీరుబడి ఉండదు.” అన్నాడు. నేను అడిగిన దానికి, అతడు చెప్పినదానికీ సంబంధంలేదు.

అతడి యింటికి అతిథిగా వచ్చి అతణ్ణి నొప్పించటం ఇష్టంలేక చదువు సంగతి మళ్ళీ అడగలేదు నేను. అతడా విషయం దాటేస్తున్నాడని అర్థమవుతోనే ఉంది.

“మా శంకర్ ఎప్పుడు వస్తాడు నీకు తెలుసునా?” అని అడిగారు మావారు. పాపం. ఆయన ప్రాణాలన్నీ కొడుకు కోసం అల్లాడు తున్నాయి.

రాజయ్య ఇబ్బంది పడుతున్నట్లుగా మొహం పెట్టి “చెప్పలేను, రెండు మూడు రోజులు పడుతుందేమో?” అన్నాడు.

“ఎందుకని?” ఇద్దరమూ ఒకేకారి ఆరాటంగా అడిగాము.

“శంకర్ హాస్పిటల్ లో ఉన్నాడు—”

“ఆ!” అన్నాడు మావారు గాబరాగానే—నా నోటి నుండి ఆ మాట కూడా రాలేదు. పిచ్చిదానిలా చూశాను.

“కంగారు పడకండి! శంకర్ కేం కాలేదు. ఒక స్నేహితుడికి దెబ్బలు తగిలితే హాస్పిటల్ లో చేర్పించి తనూ అక్కడే ఉన్నాడనుకుంటా—”

మా గాబరా చూసి త్వరగా చెప్పాడు రాజయ్య-

మేం కాస్త తేరుకున్నాం- అయినా వెంటనే శంకర్ ని చూడాలని మా మనసులు ఆరాటపడుతున్నాయి.

“శంకర్ ఏ హాస్పిటల్లో ఉన్నాడు? చెప్పు వెళ్తాం!” అన్నారు మావారు.

“నాకు తెలియదు. ఇలాంటి వివరాలు వాళ్ళేవరికీ చెప్పరు—”

“అదేమిటి?”

“అతడొక గూండా! గోడలనిండా పిచ్చి పిచ్చి రాతలు రాస్తాంటే పోలీసులు లాఠీలతో కొట్టారు. శంకర్ రహస్యంగా హాస్పిటల్లో చేర్పించాడు. హాస్పిటల్లో కాదేమో! వాళ్ళలో ఒక డాక్టర్ కూడా ఉన్నాడు, అతని దగ్గరకు తీసు కళ్ళారేమో! నాకు సరిగ్గా తెలియదు!”

మాకిద్దరికీ ఊపిరి ఆగిపోయినట్లయింది.

“మా శంకర్ గూండాలతో తిరుగుతున్నాడా?” నమ్మలేనట్లు అడిగారు మావారు. రాజయ్య సమాధానం చెప్పలేనట్లు తల వంచుకున్నాడు. వంగిన అతని ముఖంలో పెదవులు మాత్రం ముసిముసి నవ్వులు నవ్వుతున్నాయి. పైకి బాధపడుతున్నట్లు నటిస్తూ ఇదంతా మాకు చెప్పగలిగినందుకు అతడు చాలా ఆనందిస్తున్నాడని అర్థమయింది నాకు.

“చిన్నప్పుడు నేను రాడీనని నన్ను తిట్టేవారు ఇప్పుడేమంటారు?” అన్నట్లు గర్వంగా ఉన్నాయి అతని చూపులు.

మనసు ఎంత చికాకుగా వున్నా, ఒకటి రెండు రోజులు అక్కడే వుండాలి మేము.

ఆ రాత్రంతా మా ఇద్దరికీ నిద్రపట్టలేదు. ఆ మరునాడు రాజయ్య ఇంటిముందు వరండాలో దిగాలుగా కూర్చున్నాము. పచ్చిమిరపకాయ బజ్జీలు అమ్మేవాడు బండి తోసుకుంటూ లోపలికి వస్తున్నాడు. ఇక్కడ కాంపౌండ్ లోపలికి కూడా వచ్చి అమ్ముతారా?

“ఏయ్” అంటూ అతణ్ణి పిలవబోయిన నేను ఎదురుగా దెయ్యాన్ని చూసినట్లు ఆగిపోయాను. ఆ బండి తోసుకుని వస్తున్నది శంకర్! నన్ను చూసి శంకర్ కూడా బండి వదిలి అలాగే నిలబడిపోయాడు. ఇంతలో మావారు కూడా బయటికి వచ్చి “శంకర్!” అని ఒక్క గావుకేక పెట్టారు. శంకర్ తల దించుకున్నాడు. వరాలు మావారి కేకకు లోపలి నుంచి వచ్చి “నేను ముందే చెప్పదామనుకున్నాను. మీరు బాధపడతారని చెప్పలేకపోయాను” అంది. వరాలు మాటలలో ఒలికించిన సానుభూతి వికసించిన ఆవిడ ముఖంలో ఏ కోశానా లేదు. నేను మూవారి చెయ్యి పట్టుకుని “రండి” అంటూ నడిపించుకు వెళ్ళాను. ఇంచుమించు ఏడాదిగా కొడుకును చూడాలని కలవరిస్తూ కొడుకుని ఉద్యోగస్థుడి హోదాలో చూస్తానని కలలు కంటూ చివరికి ఈ స్థితిలో

ఇదీ ఒకమార్గమే

చూడవలసి వచ్చిన ఆ తండ్రి కోర్కె నే నర్థం చేసుకోగలనుటం
ఇందుకే వాడు మమ్మల్ని రావద్దని రాసింది. ఈ తండ్రిగా
కష్టపడి పంపుతున్నాడా మాకు నెల నెలా ఆ డబ్బు!?
బాధతో నా మనసు మెలితిరిగిపోయింది. జాలితో నా కడుపు
తరుక్కుపోయింది. శంకర్ ఏం మాట్లాడకుండా తలుపు
తీసాడు. ఒక్క గది - చాపా, పరుపుచుట్టా తప్ప సామానులు
ఏం లేవు. ఒక వారకి కూజా; గ్లాసు ఉన్నాయి. చిన్న కిరస
నాయిలు ప్టా, టీ సామాన్లు ఉన్నాయి.

మావారు కోపంతో ఊగిపోతున్నారు.

“ఏమిటా ఇది? ఇదా? ఇదా నువ్వు చేస్తున్న
నిర్వాకం! ఆ రాజయ్యను చూడు! ఆ మాత్రం బుద్ధితేక
పోయింది నీకు! ఛా! మా కడుపున చెడపుట్టావు!”

ఒగరుస్తున్నారు ఆయన. శంకర్ ఒక్కసారి తల ఎత్తి
చూసి తల దించుకున్నాడు. నాకు నోట మాట రావటం
లేదు. రిటైరయినప్పటినుండి ఆయనకు ఏ విషయంలోనూ
నిగ్రహం ఉండటం లేదు. ఆయనను వారించి ప్రయోజనం
లేదు. నేను తెచ్చిన మినప సున్ని ఉండల్ని వాడి ముందు
ఉంచాను. “అమ్మా!” అన్నాడు వాడు గిరగిర కన్నీళ్ళు
తిరుగుతుండగా. మమ్మల్ని చూశాక వాడు మాట్లాడినది
ఒక్కమాటే! నాకు బావురుమని ఏడవాలనిపించింది. కానీ
అది ఏడవటానికి సమయం కాదు. నేను ధైర్యంగా ఉండాలి!

మావారి కోపం తగ్గటంలేదు. అది కోపమేనా? ఆవేదనా, ఆక్రోశమూ ఇంకా మరెన్నో అందులో కలిసి పోయి ఉన్నాయి. “ఎవడురా ఆ గూండా వెధవ? చివరకు గూండా వెధవలతో కలిసి తిరిగే వరకూ వచ్చిందన్నమాట నీ ప్రయోజకత్వం! ఆ పోలీసులు నిన్నుకూడా లాఠీలతో చావబాదినప్పుడు కాని...”

“ఏమండీ!” అని అరిచాను వినలేక. నా అరుపుతో తను అంటున్న దేమిటో తనకు తెలిసి వచ్చి వెలవెలపోతూ ఆగిపోయారు. “ఛీ!” అంటూ ముఖం తిప్పుకున్నాడు.

శంకర్ ఆపదల్లో చిక్కుకుంటాడేమోనని నాకూ భయంగానే ఉంది.

“ఎందుకు నాయనా, ఆ గూండాలతో స్నేహాలు!” అన్నాను అనునయంగా.....

“అమ్మా! ఆ గూండా ఎవరో తెలుసునా నీకు?”

“గూండాల గురించి నాకెలా తెలుస్తుంది?”

“నీకు తెలుసు! అతను కరుణాకర్!”

అదిరిపడ్డాను. కరుణాకర్ నాకు బాగా తెలుసు. బి. కాం. లో శంకర్ క్లాస్ మేట్ ఎప్పుడూ క్లాస్ లో ఫస్ట్ వచ్చేవాడు. బి. కాం. ఫస్ట్ క్లాస్ వచ్చింది. యం. కాం. లో గోల్డు మెడల్ కూడా సంపాదించుకున్నాడు.

“కరుణాకర్ గూండా అంటున్నావా? నేను నమ్మలేను.”

“నిజానికి కరుణాకర్ గూండా కాడు. అదంతా రాజయ్యలాంటి వాళ్ళు కల్పిస్తున్న కథ, యం. కాంలొ గోల్డ్ మెడల్ సంపాదించుకున్నా అతనికి ఉద్యోగం దొరకలేదు. విపరీతమైన తెలివిగలవాడు గదూ! అతని ఆలోచనలు అతణ్ణి శాంతంగా నిలవనివ్వలేదు. తన ఈ దౌర్భాగ్య స్థితికే ఈనాటి ప్రభుత్వమే కారణమన్నాడు. బహిరంగంగా ఉపన్యాసాలు ప్రారంభించాడు. పోలీసుల దృష్టిలో పడ్డాడు. అంతే!”

నా మనసు బరువెక్కింది. నేనేం మాట్లాడలేక పోయాను. మావారి కళ్ళు కూడా చెమ్మగిల్లటం గమనించాను. శంకర్ ధైర్యంచేసి “అమ్మా! మీ బాధ చూడలేక నేను బాధపడుతున్నానే కాని నిజానికి నేనంతగా బాధపడటం లేదు. గౌరవంగా బ్రతకటానికి ఏ మార్గమయితేనేం?”

“మా అబ్బాయి పచ్చి మిరపకాయ బజ్జీలు అమ్ముకుంటున్నాడు అని చెప్పకోవటానికి మీరెందుకు సిగ్గుపడాలి ఇందులో సిగ్గు పడ వలసినది ఏముంది? దేశవ్యాప్తంగా ఉన్న నిరుద్యోగ సమస్య క్షణాలలో తీరుతుందా? ప్రయత్నిస్తున్నాను. అందాకా నాకు సాధ్యమయిన బ్రతుకు తెరువు చూసుకుంటున్నాను.” అన్నాడు.

నేను వాడి మాటల్లోని మంచి చెడ్డలు ఆలోచిస్తూ
కూచున్నాను

“ఛ! ఊరుకో!” అన్నారు మావారు.

రెండు మూడు రోజులు యాంత్రికంగా గడిచి నేను
ఈ కొత్త జీవితానికలవాటు పడటానికి ప్రయత్నిస్తున్నాను.
పచ్చి మిరపకాయ బజ్జీలు, వడలు నేనే తయారు చేస్తున్నాను.
ఇదేగాక శంకర్ ఇంకా చాలా పనులు చేస్తున్నాడని తరు
వాత నాకు తెలిసింది. మా వారు మాత్రం ఈ పరిస్థితికి
తట్టుకోలేక మరింతగా ఉబ్బసం తెచ్చుకుని మంచ మెక్కే
శారు. ఆయని కళ్ళు అహర్నిశలూ రాజయ్య ఇంటివైపు
అశాంతితో చూడటం నేనూ, శంకర్ గమనించినా ఏం
చెయ్యలేకపోయాం!

శంకర్ అమ్మకానికి వడలు చేస్తున్న నేను “లక్ష్మీ?
లక్ష్మీ!” అని మా వారు కంగారుగా పిలవడంతో పొయ్యి
మీద నుంచి మూకుడు దింపి వచ్చాను. “అలా చూడు!”
అన్నారు? ఆయన ఎప్పుడూ చూసే రాజయ్య ఇంటివైపు
చూశాను. రాజయ్యను పోలీసులు పట్టుకుపోతున్నారు.
ఎందుకూ? ఏం జరిగింది? వరాలు గోడుగోడున ఏడుస్తోంది.
వెళ్ళి వరాలుని ఓదార్చాను. ఆ తర్వాత నెమ్మదిగా వివరాలు
తెలిశాయి. రాజయ్య తానొక కంపెనీకి ప్రొఫ్రయిటర్ నని
చెప్పుకుంటూ రకరకాల ఉద్యోగాలకు అభ్యర్థులు కావా
లని ప్రకటనలు చేసేవాడు. అప్లి కేషన్ తో పాటు అప్లి కేషన్
ప్రీజ్ కూడా పంపాలనేవాడు. పాపం ఉద్యోగాలకోసం వెంప

రాజ్ అనేకమంది ఫీజ్ తో సహా అప్లి కేషన్స్ పంపుకునేవారు. ఇక ఆ అప్లి కేషన్స్ గతి అంతే!

ఏ మోసమైనా ఎంతకాలం సాగుతుంది? కొందరు జరుగు తున్నది పసికట్టి పోలీస్ రిపోర్ట్ ఇచ్చారు.

పోలీసు డిపార్టుమెంట్ దర్యాప్తుచేసి రాజయ్యను అరెస్టు చేశారు. అతని ఇంట ఉన్న సామానులన్నీ వాషింగ్ మిషన్, ప్రెషర్ కుక్కర్ తో సహా స్వాధీనం చేసుకున్నారు.

ఈ విషయాలన్నీ విని గుండె బాదుకున్నారు మా వారు. “ఛీ! ఛీ! వెధవ బ్రతుకు-” అని చీదరించుకున్నారు.

ఆరోజు శంకర్ వచ్చాక “శంకర్! ఆరోజు నిన్ను చీదరించుకున్నానురా! ‘నా కడుపున చెడపుట్టావు’ అన్నాను- సారీ, అయ్యమ్మ వెరీ సారీ! నిన్ను చూచుకుని గర్విస్తున్నాను. నిజమే! ఎందుకో మనం అనవసరంగా కొన్నికొన్ని పనులు చేస్తున్నాం అని చెప్పకోవటానికి సిగ్గుపడుతున్నాం! బాధపడు తున్నాం! శుద్ధదండుగ! ‘ఆ రాజయ్యను చూసి సిగ్గుతెచ్చుకో!’ అన్నానుకదూ? ఆ మాటలన్నందుకు సిగ్గుపడుతున్నానురా! ఒక్కనాటికీ నువ్వు ఆ రాజయ్యలా కాకూడదు. ఈ జన్మకు కాదు, కోటి జన్మలకుకూడా కాకూడదు- పడగ నీడలో విశ్రాంతి ఎక్కడ దొరుకుతుందిరా! వద్దు నాయనా! మనకా బ్రతుకొద్దు” అన్నారు-

ఇప్పుడు మేము ముగ్గురమూ కష్టపడుతున్నాం! మేం గొప్పగా బ్రతకలేక పోవచ్చు కాని అష్టకష్టాలూ పడటం కాదు- శంకర్ ఉద్యోగంకోసం ప్రయత్నిస్తున్నాడు దొరక

టం కష్టమే! కానీ చదివిన చదువు ఏమయిపోతుంది? కొంచెం ఆలస్యంగానయినా దొరకదా! సమస్యలన్నీ ఒక్క రాత్రిలో పరిష్కారంకావు మా సమస్య ఏనాటికి పరిష్కార మాతుందో! అన్నట్లు చెప్పడం మరిచాను - ఇప్పుడు మేం డిస్ట్రిక్టు బస్ స్టాప్ దగ్గర చిన్న హోటల్ నడుపుతున్నాం - శంకర్ కేదో చిన్న గుమస్తా ఉద్యోగం వచ్చింది -

“ఛ! వెధవ ఉద్యోగం! ఎదుగు బాదుగు ఉండదు - అంతకంటే మన హోటలే బాగుంది, కొన్నాళ్ళకి పెద్ద హోటల్ గా మారుతుందేమో!” అన్నాడు శంకర్ తండ్రి ఏమంటారోనని భయపడుతూ!

నేనూ, మా వారుకూడా ఒక్క మాటమీద శంకర్ నాచిన్న ఉద్యోగంలో చేరనియ్యలేదు. మేం స్వతంత్రంగా హోటల్ నడుపుకుంటున్నాం. శంకర్ కనిపించిన ప్రతి ఉద్యోగానికీ అపై చేస్తూనే ఉన్నాడు.